

## STQARRIJA TAL-KUMITAT PERMANENTI DWAR L-AFFARIJJIET SOĊJALI TAL-PARLAMENT

### L-Onor Edwin Vassallo u l-Onor Justyne Caruana jippartecipaw fil-konferenza “Żwieġ - Quo Vadis?”

L-Onor Edwin Vassallo, President tal-Kumitat Parlamentari tal-Affarijjet Soċjali u l-Onor Justyne Caruana, kelliem ewlenija għall-Familja u l-Ugwaljanza u Membru fil-Kumitat dwar l-Affarijjet Soċjali ġew mistiedna sabiex jagħtu r-reazzjonijiet tagħhom fil-konferenza “Żwieġ-Quo Vadis?”, organizzata minn PROĠETTIMPENN. Din it-*task force* bejn il-Kummissjoni Djoċesana Familja, Kana u Caritas ġiet imwaqqfa sabiex taħdem fis-soċjetà Maltija b'risq żwieġ b'saħħtu.

L-Onor Vassallo tkellem fuq kif it-tiżni tal-familja u ż-żwieġ huma intrinsikament marbuta mat-tiżni tas-soċjetà. Huwa qal li llum f'pajjiżna qed naraw zieda fi problemi soċjali kaġun ta' fallimenti ta' żwieġ u familji, u dan qed ikollu effetti ħżiena fuq it-tfal. Ħafna esperti jirrikonoxxu l-familja bħal kapital soċjali u istituzzjoni li ma tistax tiġi pprivatizzata għaliex il-familja hija tal-ġid komuni. L-Onor Vassallo qal li s-soċjetà tħallas prezz qares kull darba li żwieġ ifalli u l-familja titkisser. Huwa rrefera għal rikerka fejn tgħid li l-ebda terapija ma tista' ġġib lura l-impatt tas-separazzjoni fuq it-tfal u dawn it-tfal bla ħtija jkbr u biċ-ċans li jimirdu aktar, ibatu l-faqar, ma jirnexx fl-iskola u jidhru f'ċirki ta' kriminalità u vizzji. L-Istat jispiċċa jħallas għal din l-instabilità fis-soċjetà. Il-President tal-Kumitat dwar l-Affarijjet Soċjali qal li minn studji li saru fi New Zealand u l-Ingilterra, jidher li dawn il-pajjiżi qed iħallsu biljun dollaru u 20 biljun sterlina rispettivament għat-tifrik tal-familji, fosthom f'benefiċċji soċjali, saħħa, akkomodazzjoni soċjali, edukazzjoni u xogħol.

L-Onor Vassallo tkellem kif il-Kumitat dwar l-Affarijjet Soċjali huwa impenjat li kull ġimgħa jiddiskuti temi relatati mal-familja, tinħareġ stqarrija għall-istampa li tirresponsabilizza favur it-tiżni tal-familja u tfejjet *e-resource centre* fuq il-familja. Quddiem dan kollu, l-impenn għandu jiġi mingħand kulhadd u huwa spjega 10 proposti għad-diskussjoni:

1. Tinħoloq kultura ta' *low conflict marriage*;
2. Edukazzjoni favur il-valuri universali tal-familja;
3. Edukazzjoni favur is-saħħa sesswali sabiex jitnaqqsu t-twelid barra ż-żwieġ;
4. Edukazzjoni favur il-bilanċ bejn il-mara u r-raġel sabiex titnaqqas il-vjolenza domestika;
5. Edukazzjoni favur il-bżonn li l-missier iqatta' aktar ħin mat-tfal, flimkien mal-omm;
6. Jitnaqqsu l-*marriage penalties*;
7. Tiġi riveduta l-proċedura eżistenti sabiex jitnaqqsu l-*unknown fathers*;
8. Hidma soċjali fil-komunità u fl-*ante/post-natal clinics* li joffru sapport lill-familji, partikolarment dawk f'faqar relattiv;
9. Aktar miżuri maħsuba sabiex it-tfal ikunu aktar fil-preżenza tal-ġenituri; u
10. It-tiżni taċ-Ċentru ta' Studju fuq il-Familja.

Dawn l-inizjattivi huma maħsuba fl-eżerċizzju ta' tiżni tal-familja u programm ta' prevenzjoni minn aktar tkissir tal-familja. Huwa qal li ma' din l-inizjattiva trid tibqa' għaddejja inizjattiva oħra maħsuba sabiex tisma' u toħrog b'soluzzjonijiet legali għal dawk li jġarbu l-falliment taż-żwieġ.

Minn naħa l-oħra, l-Onor Justyne Caruana spjegat kif il-Membri Parlamentari miż-żewġ naħat tal-Kamra fil-Kumitat dwar l-Affarijjet Soċjali, għamli t-tiżni tal-familja bħala prijorità fid-diskussjonijiet tagħhom. Hija qalet li l-effetti ħżiena tat-tifrik tal-familji fuq it-tfal huwa preokkupanti u dan ħareġ ċar tul id-diskussjonijiet li qed ikollu l-Kumitat dwar l-Affarijjet Soċjali. L-Onor Caruana qalet li kulhadd għandu jimpenja ruħu sabiex l-interessi tat-tfal ikunu verament mħarsa – kemm dawk imwiela fiż-żwieġ kif ukoll dawk imwiela barra miż-żwieġ. Jinħass il-bżonn li fil-pajjiż tibda diskussjoni biex il-pożizzjoni ta' dawn it-tfal tiġi regolarizzata għaliex it-tfal m'għandhom ħtija ta' xejn. L-Onor Caruana semmiet kif ix-xogħol tagħha ta' avukat, ilaqqagħha ma' diversi każijiet li jittrattaw it-tifrik tal-familja. Minn dawn l-esperjenzi hija tista' tgħid li għad jinħass il-bżonn li s-soċjetà Maltija ssib aktar bilanċ bejn il-mara u r-raġel. Meta l-ġenituri jkunu jaħdmu t-tnejn, ix-xogħol fid-dar għandu jsir mit-tnejn u l-missirijiet għandhom ikunu aktar partecipattivi. Hija sostniet li huwa inutli li nheggu l-mara toħrog taħdem mingħajr ma sseħħ bidla fil-kultura sabiex kemm il-mara u kemm ir-raġel iġorru r-responsabilitajiet flimkien.

Fuq dan il-ħsieb, l-Onor Caruana saħqet fuq l-importanza ta' edukazzjoni tal-koppja favur il-komunikazzjoni, *commitment*, u kompatibilità. Il-pedament ta' żwieġ b'saħħtu hija l-komunikazzjoni bejn il-koppja. Permezz tal-komunikazzjoni, il-koppja żżomm ħbiberija, jisimgħu lil xulxin, jesprimu gratitudni, sodisfazzjon, jisimgħu x-xewqat u d-dwejjaq ta' xulxin. Il-komunikazzjoni tfisser rispettu u huwa mezz ta' kif jiġi evitat il-kunflitt bejn il-miżżewġin. Il-kompatibilità tfisser li l-koppja tagħmel affarijiet li jogħġbu lil xulxin. Koppji fi żwieġ iridu jsibu ħin sabiex jiefdu ħsieb lil xulxin u b'hekk joħolqu stabilità emozzjonali. B'dan il-mod kulħadd iħossu komdu u bla biża' li jesprimi lilu nnifsu. Meta r-raġel u l-mara jibqgħu kommessi lejn xulxin, mhux talli għandhom aktar ċans li jibqgħu flimkien imma jkunu qed isaħħu s-sens ta' stabilità u jzommu lura milli jinħolqu aktar kunflitti. Fi ftit kliem, it-tnejn ikunu qed jemmnu li ser jibqgħu ta' xulxin għal dejjem. Iż-żwieġ huwa *commitment* bejn it-tnejn u flimkien il-koppja trid tindirizza kull sfida li tiltaqa' magħha bħal trobbija tat-tfal, xogħol, flus, attivitajiet mal-familja u oħrajn soċjali. B'hekk it-tnejn mhux talli jsiru jafu aktar lil xulxin u jirreaġixxu f'ċertu sitwazzjonijiet iżda jikbru u jiżviluppaw flimkien. L-Onor Caruana għalqet id-diskussjoni tagħha billi qalet li l-komunikazzjoni, *commitment* u l-kompatibilità jagħtu sens ta' motivazzjoni u ugwaljanza bejn il-koppja u jwasslu għal *low conflict marriages*.

**DOI – 12.02.2009**